

నాల్గు
రాక్షసి
కూడలి



—సత్యం మందనాటి

“అమ్మా, సుశీలా! నాక్కొంచెం కాఫీ ఇస్తావూ?” అన్నాడు జగన్నాథం, న్యూస్ పేపర్ చదవటం పూర్తిచేసి. గోడమీద గడియారం ప్రొద్దున్న ఎనిమిదిన్నర గంటలయిందని చెబుతున్నది. వంటింట్లోనించి సుశీల పెద్దగా అన్నది— “మీరింట్లో వుండేవాళ్ళేగా, కొంచెం ఆగండి మామయ్యగారూ! ఈ రాక్షసి జడవేయించుకోవటంలేదు”.

“తొందర లేదులే అమ్మా! ప్రొద్దున్నే కాఫీ వడకపోతే అదోలా వుంటుంది మరి. మరచిపోయావేమోవని అడిగాను అంతే!” అన్నాడు జగన్నాథం, కొంచెం నొచ్చుకుంటూ.

ప్రక్కనే మనవడి గదిలోనించి ఇంగ్లీష్ పాటలు, తలుపు మూసివున్నా కూడా బిగ్గరగా వినిపిస్తున్నాయి. జగన్నాథం ప్రక్కనే వున్న చిన్న పోర్టబుల్ రేడియోలోని కర్నాటక సంగీతం మాత్రం వినబడటంలేదు. ఆయన రేడియో ఆపేసి, పడక్కుర్చీలో వెనక్కి ఆనుకుని, కళ్ళు మూసుకున్నాడు.

వంటింట్లోనించి వూరీల వాసనా, కాఫీ వాసనా కలిసి వస్తున్నాయి. జగన్నాథం మనసులోని ఆలోచనలు ఉవ్వెత్తున పైకిలేస్తున్నాయి. ఈరోజు

ఆయన డెబ్బై రెండవ పుట్టినరోజు. ప్రతి సంవత్సరం, పార్వతి గుర్తు పెట్టుకుని, పుట్టినరోజని తనకీష్టమైన వంటలు చేసిపెట్టింది. కొత్త చొక్కా కుట్టించేది. కానీ పార్వతి పోయిన రెండేళ్ళనించి, తన పుట్టినరోజు, కొడుక్కీగాని కోడలుకీగాని గుర్తురావటంలేదు. పుట్టినరోజు సంగతేమోగాని, కనీసం రోజూ ప్రొద్దున్నే కాస్త కాఫీ యివ్వటం కూడా గుర్తురాదు కోడలికి.

అప్పుడే స్నానంచేసి, ఆఫీసుకి వెళ్ళటానికి బట్టలు వేసుకుని, వూరీలు తింటూ అంటున్నాడు సురేష్, సుశీలతో “ఏమిటి నాన్న మళ్ళీ నిద్రపోతున్నట్టున్నాడు, పడక్కుర్చీలో వడుకుని” అన్నాడు.

సుశీల అంటున్నది “అవును. మరింక చేసేదేముంది? రాత్రీపగలూ అంతా ఏశ్రాంతేకదా. కాఫీ కావాలని, నా దుంపతెంచారు. తెచ్చేలోగా నిద్రలోకి జారుకున్నారు”.

జగన్నాథానికా మాటలన్నీ వినవడుతూనే వున్నాయి. ఉదయం ఆరు గంటలకే లేచి, ఆరున్నరకల్లా కాఫీ తాగటం ఆయనకు యాభై ఏళ్ళనించి అలవాటు. సమయం ఎనిమిదిన్నర దాటినా, తనకు యింకా కాఫీ రాలేదు. అది ఈ రోజున కొత్తేమీకాదు. గత రెండేళ్ళుగా, అంటే పార్వతి చనిపోయిన రోజునించి, ఎక్కడో ఏదో లోపం. ఇకా ఎందుకు జరుగుతున్నది?

బీద కుటుంబంలో పుట్టిన జగన్నాథం, జీవితంలో చాలా కష్టాలు పడ్డాడు. తండ్రి చిన్నప్పడే చనిపోవటంతో, తల్లి వంటలుచేసి అతన్ని డిగ్రీదాకా చదివించింది. బాంక్లో ఉద్యోగంలో చేరిన జగన్నాథం, అవిడ్డి సుఖపెడదామని ఉత్సాహపడే సమయానికి, ఆవిడ తనువు చాలించింది. కొంతమందికి జీవితంలో సుఖపడే అవకాశం, అద్భుతం వుండవేమో మరి!

ఉద్యోగంలోనూ బయటా చాలా నిజాయితీపరుడనీ, నమ్మదయ్యడనీ మంచిపేరు తెచ్చుకున్నాడు జగన్నాథం.

అందరికీ తలలో నాలుకలా వుంటూ, కష్టాల్లో వున్నవారికి, యధా కక్తి సహాయంచేస్తూ, తను నమ్మిన మానవత్వంలోనే, తన మాధుర్యం చూసుకునేవాడు జగన్నాథం.

తర్వాత పార్వతితో వివాహం. పార్వతి కూడా జగన్నాథానికి ఏనాడూ అడ్డుచెప్పలేదు. జగన్నాథం, బీద విద్యార్థులకు ధనసహాయం చేస్తున్నా, శని వారాలు పేదలకు అన్నదానాలు చేస్తున్నా, అతన్ని పూర్తిగా నమ్మించింది. వారి ప్రేమానురాగాల ఫలితం సురేష్, సురేష్ కూడా చక్కగా చదువుకుని, ఆ ఊళ్ళోనే ఒక కంపెనీలో ప్రాజెక్ట్ ఇంజనీర్ గా పనిచేస్తున్నాడు. సురేష్ కు పెళ్ళికూడా, అతనికి వచ్చిన అమ్మాయిలో ఘనంగా జరిపించాడు. ఇంజనీరింగ్ చదివిన తన కొడుక్కి, కానీ కట్నం తీసుకోకుండా, పెళ్ళి ఖర్చు తనే భరించి, సుశీలను కోడలుగా చేసుకున్నాడు. అంతేకాక, కొడుకునీ కోడల్ని తనతోపాటే తన స్వంత ఇంట్లో వుండమన్నాడు కూడాను.

"నాన్నా! కాఫీ తాగకుండా పడుకున్నావే? లే!" అంటున్నాడు సురేష్. కళ్ళు తెరిచాడు జగన్నాథం. సురేష్ బయట స్కూటర్ స్టార్ట్ చేస్తున్నాడన్నదే. వంటింట్లో ఇంకా చచ్చళ్ళు వినపడుతూనే వున్నాయి.

మళ్ళీ కళ్ళు మూసుకున్నాడు జగన్నాథం. పార్వతి తనను పసిపాపలా చూసుకున్నది. తన ఆశలూ, ఆశయాలూ, నమ్మకాలూ, ఎలువలను గౌరవించటమేకాక, మనసా, వాచా, కర్మణా తన ప్రక్కనే నిలబడింది. తన జీవితానికొక అర్థం చూపించింది. అలాటి పార్వతి, ఇహలోకంలో తన కార్యక్రమం పూర్తిచేసుకుని, పరలోకానికి వెళ్ళిపోయింది. చనిపోయేముందు, ఆమె చూసిన చూపులోని ఆ అర్థం ఒక్క జగన్నాథానికే తెలుసు. పార్వతి వోరు విప్పి "నాన్నని జాగ్రత్తగా చూసుకో నాయనా" అని సురేష్ తో చెప్పిన మాటలే సురేష్ కి అర్థంకాలేదు. అయినా తనని మాత్రం, పార్వతి చూపు, యింకా తట్టి లేపుతూనే వుంటుంది.

"నాకు పిలుపు రాగానే...వస్తాను...పార్వతీ...మళ్ళీ నీ కళ్ళలోకి చూడాలని వుంది"- పైకి వినపడకుండా అనుకుంటూ వుంటాడు జగన్నాథం.

ప్రొద్దుటినించి కాఫీ, ఫలహారాలు ఏమీ వడకపోవటం వల్ల, కడుపులో కరకరముంటున్నది జగన్నాథానికి. పడక్కుర్చీలోనించి లేచి, లోపలకు తొంగిచూశాడు.

సుశీల స్నానానికి వెళ్ళినట్టుంది. బాత్రూములోనించి ఆమె పాడే పాట వినిపిస్తోంది.

వంటింట్లోకి వెళ్ళి చూశాడాయన, తనకోసం కాఫీ కలిపి పెట్టిందేమోనని. అక్కడేమీ కనపడలేదు. మనవడి గదిలో నించి, ఇంకా ఇంగ్లీష్ పాటలు వినిపిస్తూనే వున్నాయి. వాడివార స్కూలుకి వెడుతున్నట్టు లేదు మరి. మనవరాలు స్కూలుకి తయారవుతున్నట్టుంది, యూనిఫారం మీద దుమ్ముని దులుపుతున్నది.

"రాజీ! నేను బయటకు వెడుతున్నాను. అమ్మకి చెప్ప, తలుపు వేసుకో!" అని, ఇంట్లోనించి బయటపడ్డాడు.

తను నలభై ఏళ్ళుగా చూస్తున్న రోడ్డు. ముళ్ళయివేల మంది జనాభా కోసం వేసిన రోడ్డు. ఈ రోజు మూడు లక్షల మందిని చూస్తున్నది. అయినా ఆ రోడ్డు సైజులోకానీ, గుంటల్లో కానీ, ఆనాటికీ ఈనాటికీ పెద్ద తేడా ఏమీలేదు.

పెయిన్ రోడ్డుమీద వున్న కాఫీ హోటల్లోకి నడిచాడు జగన్నాథం. చిన్న కాకా హోటల్ లాగా వుండే ఆ ఉడిపి శ్రీకృష్ణ భవన్, ఈనాడు హోటల్ సౌందర్య ఎ.సి. అయింది. తనూ, పార్వతీ పది రూపాయల ఖర్చుతో, ఉపాహారం, కాఫీ తీసుకునేవాళ్ళు. ఈరోజు ఒక్క పెసరట్టి పదిహేను రూపాయలయింది. అవునుమరి, ఆ రోజుల్లో బ్యాంక్ మేనేజర్ కి వెయ్యి

రూపాయల జీతం, ఈనాడు అదే బ్యాంక్ లో ప్యూనుకి అంతకన్నా ఎక్కువ వస్తుంది.

వేడి వేడి ఇద్దెస్లు తిని, కాఫీ తాగుతున్నాడు జగన్నాథం. ఆ రోజుల్లో కాఫీ హోటలుకి వెడితే, కౌంటర్ దగ్గర నించి, నర్సరీదాకా పలకరింపులు. అక్కడికి వచ్చేపోయే వాళ్ళు కూడా సగంమంది, జగన్నాథాన్ని ఆప్యాయంగా పలకరించేవాళ్ళు. ఇప్పుడు ఎవరి సంగతీ ఎవరికీ పట్టదు. అంతా హడావిడి. అంతేకాదు ఆనాడు "మనసున మల్లెల మాలలూగెవే" పాట వినిపించిన వాళ్ళు, ఈనాడు "నీ సిగ్గు ఎగ్గులెంత వరకూ...నీ చీర జారు వరకూ..." అన్న పాటను సిగ్గు, ఎగ్గు లేకుండా వినిపిస్తున్నారు.

"ఏవోయ్ జగన్నాథం! ఏమిటి ఆలోచిస్తున్నావు" పలకరించాడు అనంతరావు, అప్పడే వస్తూ.

అతన్ని చూస్తే ప్రాణం లేచివచ్చినట్టుయింది జగన్నాథానికి.

"ఏంలేదు. రోజులు ఎంత మారిపోయాయో అని ఆలోచిస్తున్నాను" అన్నాడు జగన్నాథం.

పెద్దగా నవ్వాడ అనంతరావు. "నేను కూడా నీలాగానే డెబ్బయ్ ఏళ్ళుగా చూస్తున్నాను. అయినా రోజులేమీ మారటంలేదే. అవ్వనూ, ఇవ్వనూ రోజుకి ఇరవైనాలుగు గంటలే. గంటకి అరవై నిమిషాలే!" అన్నాడు.

జగన్నాథం కూడా నవ్వాడు. "వయస్సు మీదపడ్డ నీ హాస్యభోరణి మాత్రం మారలేదు అంతూ!" అన్నాడు.

అనంతరావు అన్నాడు "మారుతున్నవి రోజులు కాదు జగన్నాథం. మనుషులు, వాళ్ళ విలువలు"

"మంచికా, చెడుకా ఈ మార్పు?"

మళ్ళీ నవ్వాడు అనంతు. "మంచి చెడూ అన్నవి ఆ రోజూ వున్నాయి. ఈరోజూ వున్నాయి. మార్పు అన్నది సహజం. కాలానుగుణంగా ఆ మార్పు అలా వస్తూనే వుంటుంది. అది అవటం నీతరంకాదు, నాతరంకాదు. అంతేకాదు, ఆ మార్పుని రాకుండా చూడటం అన్యాయం, అసహజం. అనమంజనం. కాకపోతే మంచి మార్పు మంచిది. చెడ్డమార్పు చెడ్డది"

"మాటలతో గారడీ చేయటం మాత్రం నువ్వు మానవు" అన్నాడు జగన్నాథం.

"గారడీ కాదు జగన్నాథం! నూటికి నూరుపాళ్ళు నిజం. నీకో సంఘటన చెబుతాను ఏను" అని నర్సరీని పిలిచి, తనకో కాఫీ ఆర్డర్ చేశాడు అనంతరావు.



"నువ్వొక్కో కాఫీ తాగుతావా?" అని అడగాడు జగన్నాథుని.

"లేదు. నాకు పొద్దున్న ఒకేఒక్క కాఫీ తాగటం అలవాటు" అన్నాడు జగన్నాథం.

"నాలాటి సన్నిహితుడూ, శ్రేయోభిలాషి కాఫీ యిప్పిస్తుంటే, ఆ అలవాటుని మార్చుకోవచ్చు కదా జగన్నాథం!" అన్నాడు అనంతరావు నవ్వుతూ.

"వద్దులే! నువ్వు తాగు. నేను కంపెనీ యిస్తాను" అన్నాడు జగన్నాథం.

మళ్ళీ నవ్వాడు అనంతరావు. "సరే! ఇవాళ కూడా గంటకి అరవై నిమిషాలేనన్నమాట... ఒకే... చెబుతున్నాను"

"ఏదో... సంఘటన... చెబుతానన్నావ్..."

"నీకు గుర్తుందా! '94లో... ఫిబ్రవరి నెలలో అనుకుంటాను... మనం ఎలా గడిపిందీ" అన్నాడు అనంతరావు సాలోచనగా.

"మరీ లాంగ్ ఫ్లాష్ బ్యాక్ పెట్టావు అనంతరావు. అయినా అదెందుకు గుర్తుండదు? మన దేశానికి స్వాతంత్ర్యం వచ్చే సమయానికి కొన్ని నెలల ముందు"

"అవును... దేశంలో కల్లోలం ఎక్కువయిపోయింది. మనందరం చేయ వలసిందంతా చేశాం. చాలామంది త్యాగధనులు ప్రాణాలు కోల్పోయారు. అయినా దేశానికి స్వాతంత్ర్యం వచ్చే అవకాశం కనిపించలేదు. గాంధీగారు బ్రిటీష్ వాళ్ళని గడగడలాడిస్తున్నారు...."

పాత జ్ఞాపకాలను గుర్తుకు తెచ్చుకుంటూ అన్నాడు జగన్నాథం. "అవును... నాకప్పుడు ఇరవై ఒకటో ఏడు. నేనూ ఆ ఉద్యమంలో, పోలీసుల చేతుల్లో లాఠీ దెబ్బలు తిన్నాను"

"ఒకసారి కాదు... చాలాసార్లు... ఇద్దరం కలిసి వారం రోజులు జైల్లో కూర్చున్నాం కూడాను" అనంతు.

"కానీ స్వాతంత్ర్యం వచ్చిన రోజు గుర్తుందా? ఇద్దరం కలిసి రోడ్డుమీద సంతోషంతో గంతులు వేశాం" అన్నాడు జగన్నాథం, అనాటి ఉత్సాహం ఈనాడు కళ్ళలో మెరుస్తుండగా.

"అవును... అదే నేను చెప్పబోతున్న సంఘటన. ఇవాళ కూడా... అలాగే రోడ్డుమీద సంతోషంతో గంతులు వేద్దామనుకున్నాను, కానీ డెబ్బయ్యే ఏళ్ళ శరీరం ఎగరటానికి ఒప్పకోలేదు".

జగన్నాథానికి అర్థంకాలేదు. "అంత సంతోషం కలిగించిన విషయం ఏమిటోయ్" అన్నాడు.

"ఆ రోజున మనకీ, మన దేశానికీ బానిసత్వం పోయి, స్వతంత్రం వచ్చినందుకు ఎగిరి గంతులు వేశాం. ఈ రోజు ఆ స్వాతంత్ర్యం నాకు వచ్చింది. అందుకే ఈ సంతోషం" అన్నాడు అనంతరావు.

ఈలోగా సర్వర్ కాఫీ తెచ్చి, బల్లమీద పెట్టాడు. కాఫీ కొంచెం చప్పరించి, అన్నాడు అనంతరావు.

"చెబుతాను... చెబుతాను..." మళ్ళీ కాఫీని రెండు గుటకలు వేసి అన్నాడు అనంతరావు.

"నీకు తెలుసు. మా ఆవిడ పోయిన దగ్గరనించీ, నేను మా అమ్మాయి దగ్గరే వుంటున్నానని. మా అమ్మాయి, అల్లుడు ఇద్దరూ పెద్ద ఉద్యోగాల్లో వుండటం వల్ల, వాళ్ళు పిల్లల్ని చూసుకోవటానికి, వన్ను తనదగ్గర వుంచుకుంది మా అమ్మాయి. నేను, ప్రేమగా తనదగ్గర వుంచుకున్నదనీ, పిల్లలకీ తోడుగా వుండటం అవసరం అనీ అనుకున్నానే కానీ, నన్ను అలా వాడుకుంటున్నదని ఏనాడూ అనుకోలేదు. ఒక దశాబ్దంపైనే ఆక్కడే వున్నాను. మధ్య మధ్య వంటమనిషి రానప్పుడు వంటవాడిగా, పనిమనిషి రానప్పుడు పనివాడిగా కూడా అవతారాలెత్తాను. నా కూతురి సుఖం కోసం నేను ఖర్చుపెట్టిన డబ్బులే కాకుండా, నా చరమాంకం కోసం నేను దాచుకున్న డబ్బులను కూడా, గీత వాడటం ప్రారంభించింది. అంతేకాక, తన కొడుకు ప్రేమించిన అమ్మాయిని కాదని వాణ్ణి పెళ్ళికోడుకుల సంతలో పెట్టి, బేరం చేస్తున్నది. నా మనవడు రమణ నా దగ్గరకు

వచ్చి, తను మనసించిన ఆ పిల్లనే పెళ్ళి చేసుకుంటాననీ, వాళ్ళు గీత అడుగుతున్నంత కట్టం ఇచ్చేంత పరిస్థితిలో లేరనీ గోలపెట్టాడు. నేను గీతని పెద్ద చదువులు చదివించటానికీ, చాలా కట్టం యిచ్చి ఘనంగా పెళ్ళి చేయడానికీ ఎంత కష్టపడ్డానో దానికీ తెలుసు. అనాటి నా గుండెలమీది కుంపటి, ఈనాడు ఒక మగ మహారాజుకి తల్లయి, కట్నాల బజారులో వేలంపాటు సిద్ధమయింది. నేను జన్మనిచ్చిన నా కూతురికి నా భావాలూ, విలువలూ అర్థం కాకపోవటం నా దురదృష్టం" అగాడు అనంతరావు.

ప్రక్కనే వున్న సర్వర్ని పిలిచి, "నాకింకో కాఫీ తీసుకురా!" అన్నాడు జగన్నాథం.

అతన్ని ఆశ్చర్యంగా చూశాడు అనంతరావు.

అనంతరావు చేతిని తన చేతిలోకి తీసుకొని, వృదువుగా వట్టుతూ "చెప్ప్". అన్నాడు జగన్నాథం.

"చెప్పేందుకు ఇంకేమీలేదు. రమణతో వాడు ప్రేమించిన అమ్మాయితోనే పెళ్ళి జరిపిస్తానన్నాను. అది విని, నన్ను ఆ ఇంట్లో వుండటానికి వీలేదన్నది గీత. సరేనన్నాను. వేరే ఇల్లు అద్దెకు తీసుకుని, స్వతంత్రంగా మళ్ళీ నా కాళ్ళమీద నేను నిలబడతాను. నేను దాచుకున్న డబ్బులు చాలు నాకు, మిగిలిన జీవితాన్ని ప్రశాంతంగా గడుపుకోవటానికి. రమణ కొన్నాళ్ళు, వాళ్ళావిడితో కలిసి నా దగ్గరే వుంటాడు. తర్వాత వాడి జీవితం, వాడిష్టం!" అన్నాడు అనంతరావు. ఆ మాటలు అంటున్నప్పుడు, అతనిలో ఎక్కడలేని పట్టుదల, సంతోషం, స్వతంత్రం కనిపిస్తున్నాయి.

సర్వర్ తెచ్చిన కాఫీని, సగం అనంతరావు గ్లాసులో పోసి, మిగతాది తను త్రాగాడు జగన్నాథం.

"నీకు తెలుసా, ఇవాళ నా డెబ్బయి రెండవ వుట్టినరోజు!" అన్నాడు జగన్నాథం.

"ఓ నిజంగానా. వుట్టినరోజు శుభాకాంక్షలు. ఇంకో ముప్పయ్యే ఏళ్ళు సుఖంగా బతుకు" అన్నాడు అనంతరావు అతనితో కరదాలనం చేస్తూ.

"పార్వతి వుంటే నన్ను కావలించుకుని ముద్దుపెట్టుకునేది" అన్నాడు



జగన్నాథం, సాలోచనగా, అసంకల్పితంగా.

అనంతరావు పెద్దగా నవ్వాడు.

"నేనంతవని చేయలేను కానీ, కావాలంటే ఈ హోటలు బిల్లు కట్టిస్తాను" అంటూ లేచాడు.

అతని వెనకే నడిచాడు జగన్నాథం.

ఇద్దరూ హోటల్లో నించి బయటకు రాగానే, అక్కడ కలిశాడు రామకృష్ణయ్య. అతనూ జగన్నాథం వయసువాడే.

"ఏమిటి? మీ ఇద్దరూ ఇక్కడున్నారు. ఈ సమయంలో..." అన్నాడు.

"ఏలేదు రామకృష్ణయ్య! ఒకళ్ళ కష్టాలు ఇంకొకళ్ళకి చెప్పకుంట్లున్నా మంటే!"

ముగ్గురూ కలిసి, రోడ్డుకి ప్రక్కగా నడుస్తున్నారు.

"ఈ వయసులో కష్టాలెందుకు? నాలాగా ఏదో రామా కృష్ణా అనుకుంటూ శేష జీవితాన్ని గడిపేయక!" అన్నాడు రామకృష్ణయ్య.


"రామా కృష్ణా అనుకుంటూ గడవటానికి, మా జీవితాలేమీ రామకృష్ణ గయ్య జీవితంలా, మూడు వువ్వులూ ఆరు కాయలూ లాగే లేవే!" అన్నాడు అనంతరావు నవ్వుతూ, తన సహజ ధోరణిలో.

"నా జీవితం మీరు అనుకుంట్లున్నంత సుఖవంతంగా ఏమీలేదు. కాక పోతే, మారుతున్న మనుష్యుల తత్వాలకు, పరిస్థితులకు తట్టుకోలేక, తలవంచి, శేషజీవితాన్ని అలా గడిపేస్తున్నానంటే..."

"అదేమిటి? నువ్వు ఏ చింతా లేకుండా వున్నావనుకుంట్లున్నాను వేను" అన్నాడు జగన్నాథం.

ఎదురుగా వస్తున్న స్కూటర్ కి దారి ఇస్తూ, "వేను పోయాకే...నా చింతలన్నీ తీరేది!" అన్నాడు రామకృష్ణయ్య, అదోలా నవ్వుతూ.

"మనం బాగా చదువుకున్నాం. దేశ స్వాతంత్ర్య సందమాదనలో భాగం పంచుకున్నాం. మంచి ఉద్యోగాలు చేశాం. సంసార భారాన్ని ఏజయవంతంగా నిర్వహించి, పిల్లల్ని పైకి తీసుకొచ్చి వాళ్ళకు సుఖవడే అవకాశాల్నిచ్చాం. అన్నిటికన్నా ముఖ్యంగా, మనిషిగా వుట్టినందుకు, మనిషిగా బ్రతికి, మాన



వత్సానికి విలువనిచ్చి బ్రతికాం. కానీ, మనం ఈరోజు, ఎవరికీ ఉపయోగం లేకుండా వృధాగా మిగిలిపోతున్నాం. మన బ్రతుకులు, మనకు కావలసిన వాళ్ళకే కాక, మనకే కూడా బరువుగా తయారవుతున్నాయి. ఎందుకీలా జరుగుతున్నది?" అన్నాడు జగన్నాథం.

"వయసు, జగన్నాథం. వయసు. నవనవలాడే యాపిల్ పండుని తింటాం కానీ, అది కుళ్ళిపోతే పారేయమూ. అది నవనవలాడినవ్వడు ఎంత ఎర్రగా వుందో ఊహించుకుంటూ, ఆ కుళ్ళిపోయిన పండుని తినలేంకదా!" అన్నాడు రామకృష్ణయ్య.

"దానికి నేను అంగీకరించను. అగిపోయిన గడియారం కూడా, రోజుకి రెండుసార్లు సరైన సమయం చూపిస్తుంది. స్పృష్టలో ఏదీ, ఎన్నడూ వృధా కాదు. మనల్ని, ఈ భూలోకానికి సంపించినవాడు మళ్ళీ వెనక్కి పిలిచేదాకా, మన పని ఇంకా వూర్తికాలేదన్నమాట. కనుక మన కర్తవ్యం, మనం వూర్తిచేయాలి. అందుకే, నేను మళ్ళీ కొత్త జీవితం ప్రారంభిస్తున్నాను" అన్నాడు అనంతరావు.

ఈలోగా మిత్రులు ముగ్గురూ నడుస్తూ, నాలుగు రోడ్ల కూడలి దగ్గరకు వచ్చారు.

రామకృష్ణయ్య, అనంతరావు చెప్పినదానికి ఏమీ సమాధానం కానీ, కనీసం తన అభిప్రాయం కానీ చెప్పకుండా, ఎడమ ప్రక్కకు తిరిగి, నెవ్వుదిగా తన ఇంటికి వెళ్ళిపోయాడు.

"రామకృష్ణయ్య జీవితంతో రాజీపడి, జీవచ్ఛవంలా బతుకుతున్న మనిషి" అన్నాడు భగవంతుని, నిట్టూరుస్తూ.

"అని ఎందుకు అనుకోవాలి? సుడిగుండంలో చిక్కుకుని, ఆ మునకలోనే సుఖం చూడటానికి ప్రయత్నం చేస్తున్నాడేమో!" అన్నాడు జగన్నాథం.

నవ్వాడు అనంతరావు.

"అలా అనుకున్న దేవదాసు జీవితం ఏమయిందో చూశావు కదా!" అన్నాడు.

జగన్నాథం ఏదో ఆలోచిస్తున్నాడు.

"ఇక నేను వెడతాను. చేయవలసిన పనులు, చాలా వున్నాయి!" అంటూ, కుడివేపు రోడ్డుమీదకు తిరిగి, గబగబా వెళ్ళిపోయాడు అనంతరావు.

జగన్నాథం, ఒక్కసారి వెనక్కి తిరిగి చూశాడు.

తను ఇంతవరకు ప్రయాణం చేసి వచ్చిన రోడ్డు. తన జీవితంలో, ఎన్నో సుఖాలను అనుభవించి, కష్టాలను ఎదుర్కొని, ప్రయాణం చేసి ఇంతదూరం వచ్చాడు.

అది నాలుగు రోడ్ల కూడలి.

అక్కడ, జీవితంతో రాజీపడిన రామకృష్ణయ్య, ఎడమ వేపుకు తిరిగి, రామా కృష్ణా అనుకుంటూ తన నిశ్చల జీవితం గడివటానికి వెళ్ళిపోయాడు.

అనంతరావు, తన శేష జీవితంలో మిగిలిపోయిన మంచి పనులు వూర్తిచేయటానికి, సంతోషంగా, స్వేచ్ఛగా బతకటానికి, దీక్షవూసి, కుడి వేపు రోడ్డుమీదకు తిరిగి, వెళ్ళిపోయాడు. ఎదురుగా వున్న రోడ్డుమీదేపు చూశాడు జగన్నాథం.

ఆ రోడ్డు కొంచెం ముందుకు వెళ్ళి అగిపోతుంది. దాని తర్వాత, ముక్కు, పాదలూ తప్ప ఏమీలేవు. అవి దాటుకుంటూ వెడిచే, అక్కడ స్మశానం వుంది. కనుక, తను ఇప్పుడు ముందుకు వెళ్ళటానికి ఆ రోడ్డు పనికిరాదు.

తన ఇంటి దగ్గర రోజూ జరుగుతున్న భాగోతం, ఒక్కసారి మళ్ళీ గుర్తుకు వచ్చింది జగన్నాథానికి.

ఆ నాలుగు రోడ్ల కూడలిలో నిటారుగా మంచోసి, ఒక్క క్షణం ఆలోచించాడు జగన్నాథం, తను ఎటు వెళ్ళాలా అని.

అతని మనస్సు ఒక నిశ్చితమైన అభిప్రాయానికి రాగానే, తనలో తన నవ్వుకుని, రెట్టించిన ఉచ్చాహంతో, కుడివేపు రోడ్డుమీదకు తిరిగి, చూచకా నడిచాడు జగన్నాథం.